

## Gözlərinin dərinliklərində batdıqca günəş oluram...

### Tikan ağrısı

Bu açılan sabah soyuq açıldı,  
Bu açılan sabah şaxtadı, dondu.  
Ürəyə mən necə anladım axı,  
Bir də gəlməyəcək, bu daha sondu.

Ruhumda min dönə tikan ağrısı,  
Gözümde itirmək əzabları var.  
İçim özü boyda həbsxanadır,  
Hələ çəkilməmiş hesablarım var.

Canından hər ağrı unutsan çıxar,  
Canından itirmək ağrısı çıxmaz.  
Hər gün söz verərsən, yalana çıxar,  
Yüz sözdən bir dönə doğrusu çıxmaz.

Özünə min kərə yalan sözün var,  
Bilirəm, sən də sözündə mənəm.  
Bir səkil buz kimi qalıb gözündə,  
O şəkil mənimdir, gözündə mənəm.


### Üşüyürəm...

Üşüyürəm...  
Saçların dəyən çarpayıda...  
Üşüyürəm ürəyim ovcumda...  
Divarlar boyunca gözlərim yol çəkir  
saatlar əvvələ, günlər əvvələ...  
Adın...  
Adın da bir nidadır ağrıdan-ağrıya.  
Üşüyürəm...  
Əllərin kimi...  
Bir az öncə nəfəsimdə isinən  
əllərini deyirəm...  
İsitmək istədim ovcumdakı ürəyi...  
Nəfəsim soyuyub... nəfəsimi buz kəsir...  
Sən demə, içimə qış fəslib...

### Günəş oluram...

Tikanlı məftillərdən sənə uzanan  
əllərimdəki qandan qorxma,  
Ürəyimdəki döyüntüyə  
qulaq vermə, təlaşlanarsan.  
Gözlərinin dərinliklərində  
batdıqca günəş oluram...  
Sabah yenidən gələcəm.  
Kimə oxşadı yoxluğunun aynasındakı rəsmi?  
Sənmi gözlərsən, yoxsa o?  
Təbəssüm adam, gülüşü sənə gözəl edən!  
Nəfəsi sənə öziz edən.  
Ömrü sənə yaşanan edən...  
Həyatı sənə həyat edən...  
Həyat gözəldir...

İntiqam YAŞAR



### Sən başqa adamsan...

Bütün varlığımla sevirəm səni,  
Bütün varlığımın həzin bəstəsi.  
Sən necə möhtəşəm yaradılışsan,  
Mən necə bir eşqin ağır xəstəsi.

Ömrümdə ən uzun yol imişsən sən,  
Gözündə min illik həsrətinəm mən.  
Sən başqa adamsan, başqa birsən,  
Ömrümdə bəlkə də ən çətinəm mən.

Nəfəsim darıxar saçlarındaca,  
Nəfəsim ağ bayraq qaldırar sənə.  
Sən mənim ömrümə gələn günündən,  
Yaşamaq çox gözəl göründü mənə.

İndi mən əvvəlki adam deyiləm,  
İndi mən ruhumda sən daşıyıram.  
İndi təkçə nəfəs almıram ki, mən,  
İndi bilirəm ki mən yaşayıram.

\* \* \*

Ruhumda elə ağrılar var,  
Qanayan yaralarım sənə təmas ümididir.  
Soruşma əzablarımda adını,  
Soruşma aldığım zərbələrin sayını...  
Sən kimdin?  
Necə gəldin?  
Gəldinmi?  
Bəlkə də gəlmədin...  
Vardın...  
Sadəcə adını nəfəsimə oxumamışdın...

### Günahkaramsa... səni bağışlayıram...

Ruhumu çarxıya çəkir nöqtələr,  
Nəfəsimdə gizlənmək varkən,  
Uzaqlarda atəşə verirəm xəyallarımı.  
Günahın varmı, günahım varmı?  
Bəlkə də bağışladın.  
Bəlkə də yox.  
Qorxma, bir gün gec olacaq...  
Bəlkə bir gün bağışlandıq...  
Mən günahkaramsa... səni bağışlayıram...